

Врз основа на член 37 став (1) точка 1) алинеја 1) од Законот за енергетика* („Службен весник на Република Македонија“ бр. 96/18, „Службен весник на Република Северна Македонија“ бр. 96/19 и 236/22), член 109 став (4) од Законот за општата управна постапка* („Службен весник на Република Македонија“ бр. 124/15) и член 16 од Правилата за постапување по приговори и разрешување на спорови („Службен весник на Република Северна Македонија“ бр. 255/23), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 18 април 2024 година донесе

РЕШЕНИЕ **за одбивање на приговор**

1. Приговорот на Пецо Костадиновски од Драчево, Скопје УП2 09-363/23 од 14 декември 2023 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-1067 од 7 декември 2023 година СЕ ОДБИВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-1067 од 7 декември 2023 година СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Пецо Костадиновски од Драчево, Скопје до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-363/23 од 14 декември 2023 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. 11-1067 од 7 декември 2023 година на КЕЦ Аеродром, издадено поради некомплетна документација за поделба на мерно место.

Жалителот потенцира дека во објектот живеат две фамилии па поради тоа е побарана поделбата.

Според Електродистрибуција – станува збор за два објекти (нов и стар) на една парцела, од кои едниот е впишан како станбен објект во имотниот лист, додека пак новиот објект како гаража и помошни простории. Барателот бара второ броило за новиот објект.

На седница на Комисијата за постапување по Приговори од 11 јануари 2024 година се разгледуваше следната документација:

1. Приговор УП2 09-363/23 од 14 декември 2023 година со прилог:
 - Приговараното Решение
2. Одговор на Приговор и Дополнителни докази од ЕВН од 20 декември 2023 година со прилог:
 - Барање за согласност за приклучок
 - Извод од план
 - Решение за легализација

-Имотен лист

и на седницата се заклучи Електродистрибуција ДООЕЛ Скопје да достави слики од објектите, при што истите беа доставени на 22 февруари 2024 година и на седница одржана на 28 февруари 2024 година Приговорот повторно се разгледуваше.

Регулаторната комисија за енергетика при разгледувањето на Приговорот утврди дека истиот е неоснован.

Согласно член 19 од Мрежните правила за дистрибуција на електрична енергија („Службен весник на РСМ“ бр. 191/19, 101/22 и 68/24) (понатаму: Мрежни правила) ОДС не смее да ги приклучува на дистрибутивната мрежа објектите за кои не е издадено одобрение за градење или решение за утврдување на правен статус на бесправно изграден објект во согласност со закон за градење или не е издаден соодветен документ согласно закон.

Согласно член 20 од Мрежните правила за приклучувањето на дистрибутивната мрежа се одвива преку спроведување на следните три постапки:

- 1) барање за согласност за приклучување на дистрибутивната мрежа,
- 2) склучување на Договор за приклучување на дистрибутивната мрежа помеѓу корисникот на дистрибутивната мрежа и ОДС и
- 3) ставање под напон на приклучокот.

Согласно член 24 став (1) точка 1) од Мрежните правила, за објекти за кои одобрение за градење не е издадено преку информацискиот систем е-одобрение за градење или за кои е издадено решение за утврдување на правен статус согласно Законот за постапување со бесправно изградени објекти, барањето за согласност за приклучување на потрошувач на дистрибутивната мрежа се поднесува во писмена форма до ОДС, на образец БСП – 1.

Согласно став (3) точка 1) од истиот член, барањето за согласност за приклучување на производител на дистрибутивната мрежа, се поднесува во писмена форма до ОДС, на образец БСП–2.

Согласно став (6), образецот БСП – 1 особено содржи:

- 1) Општи податоци за корисникот
- 2) Причина поради која се поднесува образецот
- 3) Број на предвидени мерни места
- 4) Барана едновремена максимална моќност
- 5) Потребни останати документи кои треба корисникот да ги достави во прилог на образецот

Согласно став (6) точка 5) – помеѓу потребни останати документи кои треба корисникот да ги достави во прилог на образецот е и доказ за сопственост согласно горенаведениот член 19 од Мрежните правила.

Согласно член 35 став (1) точка 1) од Мрежните правила за дистрибуција на електрична енергија (Службен весник на РСМ бр. 191/19 и 101/22), ОДС ќе донесе Решение за одбивање на барањето за согласност за приклучување на дистрибутивната мрежа во случај кога во прилог на БСП 1, односно БСП 2, не е доставена комплетна документација согласно член 24 од овие Мрежни правила.

Имајќи го предвид горенаведеното се утврди дека Електродистрибуција постапила правилно издавајќи го сега приговараното Решение, при што се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр.09–363/23
18 април 2024 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија
Марко Бислимоски